

රාජ්‍ය පරිපාලන චක්‍රලේඛ : 08/2023

මගේ අංකය : MPA/IAD/ADM/GA19/OTHER

රාජ්‍ය පරිපාලන, ස්වදේශ කටයුතු,

පළාත් සභා හා පළාත් පාලන අමාත්‍යාංශය

නිදහස් චතුරසුය

කොළඹ 07.

2023.05.14

සියලුම අමාත්‍යාංශ ලේකම්වරුන්

පළාත් ප්‍රධාන ලේකම්වරුන්

දෙපාර්තමේන්තු ප්‍රධානීන්

දිස්ත්‍රික් ලේකම්වරුන්

රාජ්‍ය සංස්ථා, ව්‍යවස්ථාපිත මණ්ඩල හා රජය සතු සමාගම්වල ප්‍රධානීන් වෙත

ජාතික බලශක්ති විභවයන්, ක්‍රමෝපායයන් හා මාර්ග සිතියම පිළිබඳ අමාත්‍ය මණ්ඩල අනුකමිටුවේ නිර්දේශ ක්‍රියාත්මක කිරීම

බලශක්ති ක්ෂේත්‍රය තිරසාර අන්දමින් සංවර්ධනය කිරීම අරමුණු කරගනිමින් අනුගමනය කළ යුතු ප්‍රතිපත්තීන් හා උපාය මාර්ග හඳුනාගෙන ඒ සම්බන්ධයෙන් අමාත්‍ය මණ්ඩලය වෙත නිර්දේශ ඉදිරිපත් කිරීමට සහ එහි නිර්දේශ මත පදනම්ව අමාත්‍ය මණ්ඩලය විසින් එළඹෙන තීරණ කඩිනමින් ක්‍රියාත්මක කිරීම සඳහා අවශ්‍ය මහපෙන්වීම හා පසුපරම් කිරීම පිණිස ගරු අග්‍රාමාත්‍යතුමාගේ සහායතාවයෙන් යුත් ‘ඉදිරි දශකය සඳහා ජාතික බලශක්ති විභවයන්, ක්‍රමෝපායයන් හා මාර්ග සිතියම සම්බන්ධයෙන් පත් කල අමාත්‍ය මණ්ඩල අනුකමිටුව’ සකස් කළ වාර්තාවේ අඩංගු නිර්දේශ අංක 02 ක්‍රියාත්මක කිරීම සඳහා අනුමැතිය අංක අමප/22/2048/602/019 හා 2023.01.09 දිනැති අමාත්‍ය මණ්ඩල තීරණය මගින් ලබා දී ඇත.

02. අමාත්‍ය මණ්ඩල අනුකමිටු වාර්තාවේ නිර්දේශ අංක (1) අනුව, 2019 වර්ෂයේ දී ප්‍රකාශයට පත් කරන ලද ජාතික බලශක්ති ප්‍රතිපත්තිය හා උපායමාර්ග නිල ලේඛනය කාලීන අවශ්‍යතාවය පරිදි සමාලෝචනය කර යාවත්කාලීන කිරීම සඳහා අවශ්‍ය නියෝග හා උපදෙස් අඩංගු චක්‍රලේඛ මුදල්, ආර්ථික ස්ථායීකරණ සහ ජාතික ප්‍රතිපත්ති අමාත්‍යාංශ ලේකම් විසින් නිකුත් කරනු ඇත.

03. එමෙන්ම මෙම කරුණට අදාළව 2022.03.07 දින පැවති අමාත්‍ය මණ්ඩල රැස්වීමේ දී එළඹී තීරණයට අනුව නිකුත් කරන ලද 2022.03.08 දිනැති රා.ප.ව. 04/2022 කෙරෙහි ඔබගේ අවධානය යොමු කරවමි. එකී වක්‍රලේඛයේ සඳහන් විදුලිය සහ ඉන්ධන පරිභෝජනය නිසි අයුරින් සිදු වන්නේ ද යන්න සොයා බැලීම සඳහා සෑම ආයතනයකටම බලශක්ති කළමනාකරුවෙකු වශයෙන් මාණ්ඩලික නිලධාරියෙකු පත් කළ යුතුව ඇත.

04. රාජ්‍ය පරිපාලන වක්‍රලේඛ 04/ 2022 මගින් ක්‍රියා කිරීමට නියෝග කරන ලද යෝජනා නිසි පරිදි ක්‍රියාත්මකවීම මෙම අමාත්‍යාංශය මගින් නියාමනයට ලක් කිරීම සිදු කරන අතර ඒ සඳහා 2022.06.30 දින සිට 2022.12.31 දක්වා මාස 06 ක ජලය, විදුලිය, ඉන්ධන, දුරකථන පරිභෝජනය පිළිබඳ දත්ත වාර්තාවක් (මාසික ඒකක ගණන) 2023.06.31 දිනට පෙර රාජ්‍ය පරිපාලන, ස්වදේශ කටයුතු, පළාත් සභා හා පළාත් පාලන අමාත්‍යාංශයට ලබාදීමට කටයුතු කළ යුතුය. (අමාත්‍යාංශ සහ ඒ යටතේ ඇති සියලුම දෙපාර්තමේන්තු සහ ආයතනවල තොරතුරු මීට ඇතුළත්විය යුතුය.) ඉන් පසු ඉහත ආකාරයටම විදුලිය, ජලය, ඉන්ධන හා දුරකථන වෙනුවෙන් භාවිතා කරන ලද මාසික ඒකක ගණන ඇතුළත් තොරතුරු වාර්තාවක් කාර්තුමය වශයෙන් රාජ්‍ය පරිපාලන, ස්වදේශ කටයුතු, පළාත් සභා හා පළාත් පාලන පරිපාලන අමාත්‍යාංශයට එවීමට කටයුතු කළ යුතුය.

05. ජාතික බලශක්ති ප්‍රතිපත්තිය සහ උපායමාර්ග නිල ලේඛනය, එය යාවත්කාලීන කිරීම උදෙසා ඔබ අමාත්‍යාංශ විෂයපථය යටතේ එක් කරනු ලබන සංශෝධන සහ අමාත්‍ය මණ්ඩල අනුකමිටු වාර්තාව පදනම් කරගෙන බලශක්ති ක්ෂේත්‍රයට අදාළව ඔබ අමාත්‍යාංශය විසින් ක්‍රියාත්මක කිරීමට හඳුනාගත් සියලුම කාර්යයන් හා කර්තව්‍යයන් අඩංගු කර 2023 වසරේ ඉදිරි මාස 06 සඳහා කෙටිකාලීන සැලසුම (2023 ජුනි - 2023 දෙසැම්බර්), මධ්‍යකාලීන සැලසුම (2023 - 2025) හා දීර්ඝකාලීන සැලසුම (2023 - 2030) වශයෙන් උපායමාර්ගික කළමනාකරණ සැලසුම් තීරසර සංවර්ධන අරමුණුවලට අනුකූලව සකස් කරන ලෙස මෙයින් උපදෙස් දෙමි.

06. ඒ අනුව, ප්‍රථමයෙන් ම, වර්ෂ 2023 හි ඉදිරි මාස 06 සඳහා කෙටි කාලීන උපායමාර්ගික කළමනාකරණ සැලසුම් ඔබ අමාත්‍යාංශයට සහ ඒ යටතේ පවතින සියලුම දෙපාර්තමේන්තු හා ව්‍යවස්ථාපිත ආයතන සඳහා වෙන් වෙන් වශයෙන් සකස් කිරීම කළ යුතුය. එම කෙටිකාලීන උපායමාර්ගික සැලසුම් ක්‍රියාත්මක කිරීම තුළින් පැහැදිලි ඉලක්කගත ප්‍රතිඵල ඔබ අමාත්‍යාංශය අත්පත් කර ගැනීම දැඩිව අපේක්ෂා කරමි. එසේම, එක් එක් ආයතනවල කෙටිකාලීන උපායමාර්ගික සැලසුම් ඒකාබද්ධ කර ඔබ අමාත්‍යාංශයේ බලශක්ති ක්ෂේත්‍රයේ මාධ්‍ය කාලීන හා දිගු කාලීන උපායමාර්ගික කළමනාකරණ සැලැස්ම ඇමුණුමේ දක්වා ඇති ආකෘති පත්‍රයට අනුකූල ලෙස සකස් කර අග්‍රාමාත්‍ය ලේකම්වරයාට හා විදුලිබල හා බලශක්ති අමාත්‍යාංශයේ ලේකම්ට පිටපත් සහිතව මා වෙත 2023.05.31 දිනට හෝ ඊට ප්‍රථමව යොමු කරන මෙන් කාරුණිකව දන්වමි.

07. මෙම උපාය මාර්ග සැකසීමේදී සුර්ය බලය ආදී පුනර්ජනනීය බල ශක්ති ප්‍රභවයන් භාවිතය සහ බල ශක්තිය අඩුවෙන් උපයෝජනය වන උපකරණ භාවිතය කෙරෙහි ද වැඩි අවධානයක් යොමු කළ යුතුය.

08. මේ පිළිබඳ වැඩිදුරටත් තොරතුරු අවශ්‍ය වන්නේ නම් මෙම අමාත්‍යාංශයේ ජ්‍යෙෂ්ඨ සහකාර ලේකම් (අභ්‍යන්තර පාලන) සී.පී.යු.හෙට්ටිආරච්චි මහතා සම්බන්ධ කර ගත හැකිය.

දුරකථන අංකය :- 0112692633

09. මෙම චක්‍රලේඛය නිකුත් කරනු ලබන්නේ මහා භාණ්ඩාගාරයේ හා අග්‍රාමාත්‍ය කාර්යාලයේ එකඟත්වය ඇතිවය.



කේ.ඩී.එන්.රංජිත් අසෝක

ලේකම්

රාජ්‍ය පරිපාලන, ස්වදේශ කටයුතු,

පළාත් සභා හා පළාත් පාලන අමාත්‍යාංශය

දුරකථන අංකය :- 011-2696478

ෆැක්ස් අංකය :- 011-2692158

විද්‍යුත් ලිපිනය :- ade-iii@pubad.gov.lk

